

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ ṣaḍviṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ṣaḍviṃśaḥ sargaḥ ॥

śrīrāmasyaudāsīnyam dṛṣṭvā sītayā taṃ prati tatkāraṇasya  
jijñāsanam piturājñayā vanam gantumātmanō niścayaṃ  
bruvatā śrīrāmēṇa grhē'vasthātuṃ sītāyā bōdhanam

abhivādya tu kausalyāṃ  
rāmaḥ samprasthitō vanam |  
kṛtasvastyayanō mātrā  
dharmiṣṭhē vartmani sthitaḥ || 2.26.1 ||

virājayan rājasutō  
rājamārgam narairvṛtam |  
hṛdayānyāmamanthēva  
janasya guṇavattayā || 2.26.2 ||

vaidēhī cāpi tat sarvaṃ  
na śuśrāva tapasvinī |  
tadēva hṛdi tasyāśca  
yauvarājyābhiṣēcanam || 2.26.3 ||

dēvakāryam sma sā kṛtvā  
kṛtajñā hṛṣṭacētanā |

abhijñā rājadharmāṇām

rājaputrī pratīkṣati || 2.26.4 ||

pravivēśātha rāmastu

svavēśma suvibhūṣitam |

prahr̥ṣṭajanasampūrṇam

hriyā kiñcidavāṅmukhaḥ || 2.26.5 ||

atha sītā samutpatya

vēpamānā ca taṃ patim |

apaśyacchōkasantaptaṃ

cintāvyākulitēndriyam || 2.26.6 ||

tāṃ dṛṣṭvā sa hi dharmātmā

na śasāka manōgatam |

taṃ śōkaṃ rāghavaḥ sōdhum

tatō vivṛtatāṃ gataḥ || 2.26.7 ||

vivarṇavadanaṃ dṛṣṭvā

taṃ prasvinnamamarṣaṇam |

āha duḥkhābhisantaptā

kimidānīmidam prabhō || 2.26.8 ||

adya bārhaspataḥ śrīmān

yuktaḥ puṣyēṇa rāghava |

prōcyatē brāhmaṇaiḥ prājñaiḥ

kēna tvamasi durmanāḥ || 2.26.9 ||

na tē śataśalākēna

jalaphēnanibhēna ca |

āvṛtaṃ vadaṇaṃ valgu  
cchatrēṇābhivirājatē || 2.26.10 ||

vyajanābhyāṃ ca mukhyābhyāṃ  
śatapatranibhēkṣaṇam |  
candrahaṃsaprakāśābhyāṃ  
vījyatē na tavānanam || 2.26.11 ||

vāgminō vandinaścāpi  
prahr̥ṣṭāstvāṃ nararṣabha |  
stuvantō nādya dr̥śyantē  
maṅgalaiḥ sūtamāgadhāḥ || 2.26.12 ||

na tē kṣaudraṃ ca dadhi ca  
brāhmaṇā vēdapāragāḥ |  
mūrdhni mūrdhābhiṣiktasya  
dadati sma vidhānataḥ || 2.26.13 ||

na tvāṃ prakṛtayaḥ sarvāḥ  
śrēṇīmukhyāśca bhūṣitāḥ |  
anuvrajitumicchanti  
paurajānapadāstathā || 2.26.14 ||

caturbhirvēgasampannai -  
rhayaiḥ kāñcanabhūṣaṇaiḥ |  
mukhyaḥ puṣparathō yuktaḥ  
kiṃ na gacchati tē'grataḥ || 2.26.15 ||

na hastī cāgrataḥ śrīmān  
sarvalakṣaṇapūjitaḥ |

prayāṇē lakṣyatē vīra

kṛṣṇamēghagiriprabhaḥ || 2.26.16 ||

na ca kāñcanacitraṃ tē

paśyāmi priyadarśana |

bhadrāsanam puraskṛtya

yāntam vīra puraḥsaram || 2.26.17 ||

abhiṣēkō yadā sajjah

kimidānīmidaṃ tava |

apūrvō mukhavarṇaśca

na praharṣaśca lakṣyatē || 2.26.18 ||

itīva vilapantīm tām

prōvāca raghunandanaḥ |

sītē tatra bhavāṃstātaḥ

pravrajayati māṃ vanam || 2.26.19 ||

kulē mahati sambhūtē

dharmajñē dharmacāriṇi |

śṛṇu jānaki yēnēdaṃ

kramēṇādyāgataṃ mama || 2.26.20 ||

rājñā satyapratijñēna

pitṛā daśarathēna vai |

kaikēyyai mama mātrē tu

purā dattau mahāvarau || 2.26.21 ||

tayādya mama sajjē'smi -

nnabhiṣēkē nṛpōdyatē |

pracōditaḥ sa samayō  
dharmēṇa pratinirjitaḥ || 2.26.22 ||

caturdaśa hi varṣāṇi  
vastavyaṃ daṇḍakē mayā |  
pitrā mē bharataścāpi  
yauvarājyē niyōjitaḥ || 2.26.23 ||

sō'ham tvāmāgatō draṣṭuṃ  
prasthitō vijanaṃ vanam |  
bharatasya samīpē tē  
nāham kathyaḥ kadācana || 2.26.24 ||

ṛddhiyuktā hi puruṣā  
na sahintē parastavam |  
tasmānna tē guṇāḥ kathyā  
bharatasyāgratō mama || 2.26.25 ||

ahaṃ tē nānuvaktavyō  
viśēṣēṇa kadācana |  
anukūlatayā śakyaṃ  
samīpē tasya vartitum || 2.26.26 ||

tasmai dattaṃ nṛpatinā  
yauvarājyaṃ sanātanam |  
sa prasādyastvayā sītē  
nṛpatiśca viśēṣataḥ || 2.26.27 ||

ahaṃ cāpi pratijñāṃ tām  
gurōḥ samanupālayan |

vanamadyaiva yāsyāmi  
 sthirībhava manasvini || 2.26.28 ||

yātē ca mayi kalyāṇi  
 vanaṃ muniniṣēvitam |  
 vratōpavāsaparayā  
 bhavitavyaṃ tvayānaghē || 2.26.29 ||

kalyamutthāya dēvānāṃ  
 kṛtvā pūjāṃ yathāvidhi |  
 vanditavyō daśarathaḥ  
 pitā mama janēśvaraḥ || 2.26.30 ||

mātā ca mama kausalyā  
 vṛddhā santāpakarśitā |  
 dharmamēvāgrataḥ kṛtvā  
 tvattaḥ sammānamarhati || 2.26.31 ||

vanditavyāśca tē nityaṃ  
 yāḥ śēṣā mama mātaraḥ |  
 snēhapraṇayasambhōgaiḥ  
 samā hi mama mātaraḥ || 2.26.32 ||

bhrātr̥putrasamau cāpi  
 draṣṭavyau ca viśēṣataḥ |  
 tvayā bharataśatrughnau  
 prāṇaiḥ priyatarau mama || 2.26.33 ||

vipriyaṃ ca na kartavyaṃ  
 bharatasya kadācana |

sa hi rājā ca vaidēhi  
dēśasya ca kulasya ca || 2.26.34 ||

ārādhitā hi śīlēna  
prayatnaiścōpasēvitāḥ |  
rājānaḥ samprasīdanti  
prakupyanti viparyayē || 2.26.35 ||

aurasyānapi putrān hi  
tyajantyahitakāriṇaḥ |  
samarthān sampragrḥṇanti  
janānapi narādhipāḥ || 2.26.36 ||

sā tvaṃ vasēha kalyāṇi  
rājñaḥ samanuvartinī |  
bharatasya ratā dharmē  
satyavrataparāyaṇā || 2.26.37 ||

ahaṃ gamiṣyāmi mahāvanaṃ priyē  
tvayā hi vastavyamihaiva bhāmini |  
yathā vyalīkaṃ kuruṣē na kasyacit  
tathā tvayā kāryamidaṃ vacō mama || 2.26.38 ||

|| ityārṣē śrīmadrāmāyaṇē vālmīkiyē ādikāvye  
ayōdhyākāṇḍē ṣaḍviṃśaḥ sargaḥ ||